

ОБРАЗЛОЖЕНИЕ

ЗА НАСТАНАТИТЕ ЗНАЧАЈНИ ПРОМЕНИ ВО ФИНАНСИСКИОТ РЕЗУЛТАТ НА МАКПЕТРОЛ АД И ПОДРУЖНИЦИТЕ ВО ПЕРИОДОТ ЈАНУАРИ - ЈУНИ 2024 ГОДИНА

- Сметководствени политики и методи на вреднување на ставките од консолидираните финансиски извештаи споредено со последните годишни ревидирани консолидирани финансиски извештаи

Во овој период нема промени во сметководствените политики.

- Остварени вкупни консолидирани приходи во однос на претходниот период, кратка анализа на консолидираните приходи и расходи и на остварениот консолидиран финансиски резултат

Во табелата подолу се прикажани издвоени консолидирани финансиски информации и показатели, како и нивната промена споредбено со претходниот период.

Информации од Консолидираниот биланс на успех

во 000 денари

	Тековен период 30.06.2024	Претходен период 30.06.2023	Промена	% на промена
Вкупни Приходи	14.435.033	13.906.616	528.417	3,80%
Оперативни Приходи	14.361.883	13.868.859	493.024	3,55%
Приходи од продажба	14.302.032	13.823.159	478.873	3,46%
- % во оперативни приходи	99,58%	99,67%		
Вкупни Расходи	13.997.649	13.636.872	360.777	2,65%
Оперативни Расходи	13.948.290	13.585.604	362.686	2,67%
Набавна вредност на трговски стоки	12.315.458	12.049.490	265.968	2,21%
- % во оперативни расходи	88,29%	88,69%		
Финансиски расходи	45.170	47.450	-2.280	-4,81%
Добивка пред оданочување	437.384	269.744	167.640	62,15%

Информации од Консолидираниот биланс на состојба

во 000 денари

	Тековен период 30.06.2024	Претходен период 31.12.2023	Промена	% на промена
Постојани средства	7.444.549	6.051.947	1.392.602	23,01%
Тековни средства	2.575.645	3.244.638	-668.993	-20,62%
Залихи	1.226.068	1.062.586	163.482	15,39%
Побарувања од купувачи	547.675	503.704	43.971	8,73%
Останати побарувања	245.679	482.169	-236.490	-49,05%
Пари и парични еквиваленти	378.689	996.556	-617.867	-62,00%
Вкупно средства	10.020.194	9.296.585	723.609	7,78%
Главнина и резерви	8.185.339	7.835.903	349.436	4,46%
Вкупно обврски	1.834.855	1.460.682	374.173	25,62%
Тековни обврски	1.832.490	1.456.079	376.411	25,85%
Обврски по кредити	16	158	-142	-89,87%
Обврски спрема добавувачи	684.165	532.614	151.551	28,45%

Значајни финансиски показатели

	Тековен период 30.06.2024	Претходен период 30.06.2023	Промена
Бруто маржа (%) ¹	13,89%	12,83%	1,06%
Нето маржа (%) ²	3,05%	1,94%	1,11%
ROA ³	3,89%	2,76%	1,13%
ROE ⁴	4,76%	3,35%	1,41%
ROCE ⁵	5,00%	3,91%	1,09%

Како и во минатото, во првото полугодие од 2024 година, економијата на Северна Македонија се наоѓа во незавидна ситуација поради скромниот раст, високата инфлација, политичките предизвици и надворешните глобални неизвесности и конфликти. Очекуваниот раст на БДП е околу 2,6%, што претставува мало подобрување во однос на претходните кризни години, но сè уште е под очекуваното во споредба со регионот. Овој скроман раст е поддржан од зголемувањето на домашната потрошувачка и владините расходи, кои воедно резултираат и со одржување на каматните стапки на високо ниво од страна на НБРСМ со цел контрола на инфлацијата која се покажа како доста упорна во последните години.


Локалното и глобалното опкружување неминовно влијаеа и врз работењето на „Макпетрол“ АД и подружниците, но како резултат на посветеноста и ангажираноста на Раководството и вработените, во текот на првото полугодие 2024 година Групата обезбеди непрекинато снабдување на македонскиот пазар со високо квалитетни нафтени деривати и природен гас.

И покрај сите предизвици, во текот на 2024 година, Групата оствари извонредни резултати и се задржа на лидерската позиција пред се поради лојалните потрошувачи и малопродажната мрежа.

Во текот на првото полугодие од 2024 година, „Макпетрол“ АД Скопје и подружниците остварија вкупен консолидиран приход во износ од 14,44 милијарди денари, кој е поголем од минатогодишниот за 528,42 милиони денари, односно остварен е раст од 3,8%.

На квартално ниво, вкупните консолидирани приходи во 2024 година како што се прикажани долу се зголемуваат, во согласност со зголемените продадени количини на енергенси.

КОНСОЛИДИРАНИ ПРИХОДИ, РАСХОДИ И ДОБИВКА квартално ниво во 000 МКД



¹ Бруто маржа = (Приходи од продажба - Набавна вредност) / Приходи од продажба

² Нето маржа = Добивка пред оданочување / Оперативни приходи


³ ROA = Нето-добивка по оданочување / Вкупно средства

⁴ ROE = Нето-добивка по оданочување / Главнина и резерви

⁵ ROCE = Оперативна добивка / (Вкупни средства – Тековни обврски)

Во структурата на консолидираните приходи, најголем удел со 99,08% имаат приходите од продажба, од кои 97,84% се остварени преку продажба на домашен пазар, а 1,23% се остварени преку продажба на странски пазар, односно преку извоз на млазно гориво.


КОНСОЛИДИРАНИ ПРИХОДИ ОД ПРОДАЖБА НА ДОМАШЕН И СТРАНСКИ ПАЗАР 000 МКД



Растот на консолидираните приходи, споредбено со минатата година, во најголем дел се должи на зголемените приходи на мало за 10,09%, а истите учествуваат со 89% во приходите од продажба. Главна причина за зголемувањето на приходите на мало е лидерската позиција на малопродажниот пазар на деривати каде се зголеми количествениот промет за 7%. Дополнително во согласност со стратегијата, а со цел задоволување на потребите на потрошувачите кои секогаш се во фокусот, Групата го прошири малопродажниот асортиман кој се нуди на бензинските станици, а прометот со истиот се зголеми за 17%.

Наспроти нив консолидираните приходи од големопродажниот сегмент бележат пад од 30,21% во најголем дел поради намалениот промет со млазно гориво и природен гас.

КОНСОЛИДИРАНИ ПРИХОДИ ОД ПРОДАЖБА НА МАЛО И ГОЛЕМО ВО 000 МКД




Вкупните консолидирани расходи остварени во 2024 година се во висина од 14 милијарди денари што претставува зголемување во однос на минатата година за 360,78 милиони денари или за 2,65%.

Растот во најголем дел се должи на зголемените консолидирани расходи за набавна вредност на трговски стоки од 2,21%, поради зголемениот количествен промет со нафтени деривати во споредба со минатата година.


Набавната вредност го следи трендот на консолидираните приходи од продажба, што е неминовно со оглед дека истата во апсолутен износ е најголем дел од консолидираните приходи од продажба, односно зафаќа околу 86% од истите.

Консолидираните расходи за набавна вредност на трговски стоки, односно набавните цени, се расходи врз кои Групата има лимитирано влијание. Истото се должи на регулирањето⁶ на најголем дел од набавните цени на нафтените деривати. Доколку набавната цена на одреден дериват не е регулирана, истата зависи од комплетно екстерни глобални фактори и движења, како што се цените на нафтените деривати на светските берзи и курсот на денарот во однос на доларот.

КОНСОЛИДИРАНИ ПРИХОДИ ОД ПРОДАЖБА И НАБАВНА ВРЕДНОСТ ВО 000 МКД



На графиконот подолу се прикажани движењата на консолидираните расходи во илјади денари, со исклучок на набавната вредност, која е презентирана претходно.



Како резултат на остварените приходи и расходи, на крајот на периодот, Групата оствари позитивни консолидирани финансиски резултати. Кон остварувањето на позитивните консолидирани финансиски резултати придонесоа сите друштва кои се дел од Групата, а најзначајна добивка оствари матичното друштво „Макпетрол“ АД Скопје.

За детали погледнете ја табелата подолу:

⁶ Регулаторната комисија за енергетика и водни услуги на РСМ донесува одлуки за утврдување на највисоките малопродажни цени на нафтени деривати и горива за транспорт, а во истата се вклучени следниве деривати: Еуросулер БС-95, Еуросулер БС-98, Еуродизел БС (Д-Е V), Екстра Лесно 1 (ЕЛ-1) и Мазут М-1 НС.

Добивка пред оданочување на ниво на Друштва кои се дел од Групата

во 000 денари

	Тековен период 30.06.2024	Претходен период 30.06.2023	Промена	% на промена
Макпетрол АД - Скопје	483.359	338.704	144.655	42,71%
Макпетрол Пром-Гас ДООЕЛ	43.681	32.186	11.495	35,71%
Телевизија Макпетрол Телма ДООЕЛ	9.056	-12.119	21.175	174,73%
Petrolmak Solun	633	253	380	150,20%
Макпетрол ДОО Београд	1.562	45	1.517	3371,11%
Вкупно пред пребивања	538.291	359.069	179.222	49,91%
меѓусебни пребивања	-100.907	-89.325	-11.582	-12,97%
Консолидирана добивка	437.384	269.744	167.640	62,15%

Добивката пред оданочување на Групата изнесува 437,38 милиони денари и истата е поголема за 62,15% од остварената добивка за минатата година кога изнесуваше 269,74 милиони денари.

На графиконот подолу е прикажана консолидираната добивка пред оданочување за првото полугодие од 2024 година, како и споредбата на позициите од консолидираниот биланс на успех со минатата година. Во истиот, со зелена боја, се прикажани позитивните движења, односно движења кои ја зголемуваат добивката, а со црвена боја се прикажани негативните, односно движења кои ја намалуваат добивката.

КОНСОЛИДИРАНА ДОБИВКА ПРЕД ОДАНОЧУВАЊЕ ЗА 2024 СПОРЕДЕНА СО 2023 ВО 000 МКД



Врз база на графиконот погоре, може да забележиме дека консолидираната бруто маржа се зголемува и тоа поради растот во малопродажниот сегмент, односно поради зголемениот количествен промет со нафтени деривати и зголемената продажба на дополнителен асортиман. Позначајно зголемување на расходната страна постои кај трошокот за плати, кој е зголемен како резултат на зголемувањето на бројот на вработени и зголемувањето на минималната плата.

Позитивен нето ефект се забележува од финансиските приходи и расходи на Групата поради одличната ликвидност, намалувањето на трошокот за камата и зголемувањето на приходите од вложувањата.

- **Исплатени дивиденди (вкупно и по акција)**

„Макпетрол“ АД Скопје, како матично друштво на Групата, во текот на периодот нема исплатено дивиденда. На XXVIII-тото Собрание на Акционери на Макпетрол АД Скопје, одржано на 28.05.2024, Друштвото донесе одлука бр. 0201-37/2-4 за исплата на дивиденда за 2023 година, во бруто-износ од 374.232.800 денари односно 3.700 денари бруто по акција. Истата ќе се изврши најдоцна до 30.09.2024.

Во табелата долу е прикажан дивидендниот принос во последните пет години.

	2019	2020	2021	2022	2023
Дивиденден принос⁷	2,57%	2,74%	3,83%	4,90%	5,75%

- **Вложувања или продажба на материјални средства (недвижности, постројки и опрема) или значителен отпис**

Во текот на првото полугодие од 2024 година, Групата реализираше значајни вложувања, со цел унапредување на своето работење и одржување на конкурентноста.

Во вкупните вложувања на Групата, најзначајни се вложувањата на матичното друштво „Макпетрол“ АД Скопје кое го продолжи силниот **инвестициски циклус** и вложи преку **139 милиони денари**, како во реконструкција така и во изградба на нови малопродажни и големопродажни објекти.

- **Промени во кредитните задолжувања**

Ликвидноста и солвентноста на „Макпетрол“ АД и подружниците во текот на 2024 година остана генерално стабилна, односно нема промени во кредитната изложеност поголеми од 30%. Заклучно со крајот на првото полугодие од 2024 година Групата нема ниту краткорочни ниту долгорочни задолжувања.

Групата за време на деловното работење во севкупниот период, не дошла во ситуација да има доспеани, а ненамирани обврски по кој било основ (кредити, обврски спрема добавувачи, јавни давачки и плати на вработени).


Ангажираноста и посветеноста на Раководството, односно оптималното располагање со паричните средства, резултираше и со инвестирање во долгорочни хартии од вредност издадени од Република Северна Македонија кои имаат атрактивен принос.

Значајни показатели на ликвидност и солвентност

	Тековен период 30.06.2024	Претходен период 31.12.2023	Промена
Тековни средства / Тековни обврски	140,55%	222,83%	-82,28%
Вкупни обврски / Вкупни средства	18,31%	15,71%	2,60%
Вкупни обврски / Главнина и резерви	22,42%	18,64%	3,78%
Главнина и резерви / Вкупни средства	81,69%	84,29%	-2,60%
Обврски по кредити	16	158	-89,87%

⁷ Дивиденден принос = Објавена дивиденда / Последна пазарна цена на крај на периодот

Дополнително, структурата на консолидираната пасива во последните години е генерално стабилна, односно сопствениот капитал учествува со 82%, а обврските само со 18% во истата.



- Исполнување на планот и очекувања за претстојниот период**

Во првата половина од 2024 година остварената консолидирана добивка е поголема од планираната, а истото се должи главно на извонредните резултати на „Макпетрол“ АД, како матично друштво на Групата.

Главната причина поради која е надминат Планот за работење на Групата за 2024 година е значајно зголемената продажба во малопродажниот сегмент.

Вработените, кои се основната сила и движечката енергија на Групата, со својата посветеност се заслужни за континуираниот успех и за задржувањето на лидерската позиција на „Макпетрол“ АД. Групата постојано инвестира во развојот на своите вработени, како и во обезбедувањето безбедни и здрави услови за работа. Во текот на првата половина од 2024 година на матичното друштво „Макпетрол“ АД Скопје му се приклучија 157 нови вработени.

Очекувањата за втората половина од деловната 2024 година се во согласност со Планот за работење на Групата, кој се очекува да биде достигнат.